



L-Edukazzjoni fl-Imghoddi

Illum kulhadd imur l-iskola. Issib skejjel kullimkien, anke fl-aktar raħal zghir. Kulhadd irid jagħmel mill-anqas sa sittax-il sena l-iskola. Hafna jibdedw ta' madwar tliet snin u jkomplu sa wara l-għoxrin sena - *kinder*, skola primarja, skola sekondarja, edukazzjoni għolja, università, skejjel tas-snaġġa', tat-teknika.... Għoxrin sena tfisser parti sewwa minn haġġa ta' bniedem; madankollu jgħidulek li trid tkompli tistudja, tieħu korsijiet, iżzomm ruħek aġġornat. Saħansitra l-ekonomija tal-pajjiż tiddependi mill-edukazzjoni tač-čittadini. Għax id-dinja qieghda tinbidel b'rata tant mgħaġġla li biex tlahħaq magħha trid tkompli titgħallem, anke meta tikber, inkella taqa' lura u lanqas postok ma żzomm.

Izda fl-antik, il-ħaġġa kienet differenti hafna. Il-parti l-kbira tan-nies la kienu jafu jiktbu u lanqas jaqraw. Il-kotba kienu oġġetti rari u jqumu hafna flus. Nghiduha kif inhi, jekk persuna tkun taf li f'ħajjitha qatt mhu se jkollha ktieb, mhux se tigiha x-xewqa li titgħallem taqra. Kienu jitgħallmu jiktbu u jaqraw dawk li x-xogħol tagħhom, meta jikbru, kien jirrikjedi hekk, bħal qassis, tabib, avukat, skrivan ečč. Minħabba li t-tfal generalment kienu jieħdu s-sengħa ta' missierhom aktarx li kont issib nies ta' skola fl-istess familji. Nies litterati kienu jesieġu li t-tfal tagħhom jattendu xi skola. Izda tifel ta' bidwi, diffiċli kont issibu jaf imqar jikteb ismu. Min-naħa l-oħra, ilsir li jkun trabba minn meta kien tifel ġo dar ta' nies edukati, ngħidu aħna ta' xi kavallier, xi drabi kont

Għall-bqija, l-irġiel tas-sengħa kienu jgħaddu sengħethom lil uliedhom biex maż-żmien jieħdu x-xogħol f'idejhom. Dan kien jiġri wkoll fl-impjegi mal-Ordni u ma' oħrajn. Meta l-missier kien jara li t-tifel tiegħu kiber waqt li hu, m'għandniex xi ngħidu, ikun beda jixxjeh, kien jirraġġa biex idahħlu miegħu. Kien jgħinu u jieħu parti mill-paga, u meta l-missier kien jieqaf mix-xogħol, it-tifel kien ikun ippreparat li jieħu postu għal kollox. Hekk il-missier ikun serraħ moħħu mill-futur ta' ibnu, min jimpjega kien ikun moqdi mingħajr ma jidhol fiżġed spejjeż u s-sengħa kienet timxi minn generazzjoni għall-oħra bla ma tinqata'.



Ritratt meħud ftit taż-żmien wara li tlesta l-bini tal-iskola primarja preżenti tal-istat (Ritratt ta' Ġużeppe Sammut)

Il-parti l-kbira tan-nies kienu bdiewa u t-tfal tagħhom, subien u bniet, kienu jtuhom daqqa t' id biex jieħdu ħsieb l-għelieqi u l-animals. Hekk kienu jitgħallmu x-xogħol u meta jikbru, huma wkoll kienu jsiru bdiewa kapači. Għall-bqija, biex titgħallem sengħa kont trid tagħmel snin taħdem ta' lavrant ma' mgħallem. Kienet dinja differenti hafna minn tal-lum. Ftīt kont issib opportunità biex tbiddel il-karriera tiegħek u aktarx li haġtek kienet tkun bħal tal-ġenituri tiegħek.

Fiz-Żminijiet tan-Nofs, it-tagħlim kien naqas mal-Ewropa kollha. F'Malta beda jiżdied it-tagħlim meta bdew deħlin l-ordnijiet reliġjużi bħall-Frangiskani Konventwali, il-Frangiskani Minuri, id-Dumnikani u oħrajn. Kull ordni reliġjużi kollha kienet ta' skola għan-novizzi. Xi whud minn dawn kienu jkomplu l-istudji tagħhom barra minn Malta. Patrijiet kienu jagħmluha ta' *tutors* tat-tfal ta' familji għonja. Barra minn hekk, nafu li fl-Imdina kien hemm skola tal-Katidral għal dawk li riedu jsiru sacerdoti. Kien hemm skola l-Birgu u oħra f'Għawdex. Fis-seklu erbatax insibu li l-Università tal-Imdina kienet tħallas lil xi għalliema.¹

Fis-seklu sittax, meta ġew il-Kavallieri ta' San Gwann, l-iskejjel f'Malta kienu tant ftīt illi xi mexxejja, bħall-isqof u l-inkwizitur, ħassew il-bżonn li ssir xi haġa. Fl-1593, il-Ġiżwiti fetħu skola f'dar qadima fil-Belt Valletta u fl-istess sena, il-





Gran Mastru beda jibnilhom kullegġ ġdid, li beda jintuża sentejn wara. Dan kien imsejjaħ 'Collegium Melitense'. L-ewwel dmir ta' dan il-Kulleġġ kien li jipprepara żgħażaġħ għas-saċerdozju. Kompla jżviluppa u fl-1727 dan il-Kulleġġ beda jagħti *degrees* fil-Filosofija u fit-Teoloġija. Fl-1616, l-Isqof Cagliares fetaħ skola li biż-żmien kellha tiżviluppa f'Seminarju.

F'April tas-sena 1703, l-Isqof Cocco Palmerio sejjaħ Sinodu li ta ordnijiet dwar l-għalliema fl-iskejjel. Ladarba mhux it-tfal kollha kienu jiġu aċċettati fis-Seminarju, jew setgħu jidhlu fil-Kulleġġ tal-Ġizwiti, kien hemm bżonn ta' skejjel oħra, kemm fl-ibliet u kemm (imxerrda) mad-djoċesi. Ġie pprojbit li xi hadd, kien min kien, jiftaħ skola mingħajr il-permess bil-miktub tal-Isqof. Hadd ma kien jiġi aċċettat jekk ma jkunx ta' ħajja tajba u mgħallem biżżejjed fid-duttrina. Terġa', dawn kellhom joqogħdu għal eżami u jagħmlu stqarrija tal-fidi.²

Għalkemm l-iskejjel kienu nieqsa ħafna, kien hemm individwi li riedu jxerrdu t-tagħlim. Dawn kienu jifthu 'skola'; iżda mhux la kemm tgħid x'kienu jifhmu bi 'skola'; żgur li ma kellha xejn x'taqsam mal-iskejjel tal-lum. Il-petizzjonijiet bil-miktub li ressqu fil-Kurja juru liema sugġetti kienu jridu jgħallmu u f'liema raħal jew belt. Iżda l-parti l-kbira ta' dawn it-talbiet ma kinux jindikaw li kien se jkollhom xi impjegat, jew li huma stess kienu se jiġu impjegati f'xi skola ta' ħaddieħor. Allura wieħed ikollu jikkonkludi li dawn l-iskejjel kienu żgħar, xi klassi fid-dar tas-surmast stess jew forsi xi drabi fi knisja. Fil-parti l-kbira tagħhom ma jagħtux indikazzjoni tal-età tal-istudenti.³

Dwar is-sugġetti li kienu jiġu mgħallma f'dawn il-klassijiet, jissemmew: tagħlim tal-Katekiżmu, Duttrina Nisranija, qari, kitba, bażi tal-grammatika, filosofija, teoloġija morali, il-kant Gregorjan, studji umanistiċi, retorika u letteratura. Xi wħud minn dawn juru li l-istudenti kellhom xi ħsieb li jsiru saċerdoti. Oħrajn kienu bżonjużi għal-lajċi wkoll. Naraw illi l-varjetà tas-sugġetti kienet ristretta ħafna.

Il-petizzjonijiet jindikaw li l-biċċa l-kbira ta' dawn l-għalliema kienu qassisin, għalkemm

il-lajċi ma kinux nieqsa għal kollox. Din mhix informazzjoni sorprendenti. Il-qassisin kienu numru relattivament kbir u kollha kellhom xi tagħlim fil-kitba u fil-qari. Barra minn hekk, kienu qrib in-nies, jaħdmu fosthom u jafu l-bżonnijiet tagħhom. Forsi xi wħud kellhom bżonn xi dħul ieħor biex jgħixu, iżda l-ħlas, jekk u meta kien hemm, ma jidhrix fil-petizzjonijiet.

L-għanijiet li jissemmew kienu: għall-ġid tal-pubbliku, biex jgħallem fis-Seminarju, għax in-nies talbuh jiftaħ skola, għall-ġid tiegħu stess u tal-pubbliku, biex jagħmel uzu mit-talenti tiegħu, biex jgħallem il-grammatika lit-tfal, għall-ġid tad-djoċesi (wara li ma baqax jaħdem ta' avukat), għall-vantaġġ tiegħu stess, biex jaħrab l-għażż, u għax f'dawk in-naħiet (tal-Belt Valletta) l-iskejjel kienu skarsi.⁴

Fit-30 t'April 1735 Don Giovanni Grech, qassis mill-Gudja, ressaq talba fil-Kurja biex jingħatalu permess mill-Isqof ta' dak iż-żmien, Paulus Alpheran de Bussan, u fiha wera kemm kien jixtieq jiftaħ skola pubblika fil-Gudja. Kien lest li jgħallem il-grammatika u sugġetti oħra. Fil-5 ta' Marzu tal-istess sena, it-talba tiegħu giet approvata u, wara li għamel stqarrija tal-fidi, gie mogħti l-permess meħtieġ. Dan il-qassis jissemma drabi oħra. Fil-Vista Pastorali tal-1729 kien fil-lista ta' qassisin u kleriċi.⁵ Dak iż-żmien kien għadu ħa biss ordnijiet minuri u ma kienx qassis. Kien ħa t-tonsura fis-16 t'April tal-istess sena. Fil-1745 jissemma bħala prokuratur tal-altar tal-Madonna tal-Karmnu. Dan kien l-uniku eżempju li sibna ta' qassis mill-Gudja li talab permess li jiftaħ skola.

Din kienet ħarsa ħafifa lejn l-iskejjel fl-imġhoddi li kif taraw kienu ferm differenti minn tal-lum. In-numru ta' skejjel kien iżgħar, ħafna mill-iskejjel kienu biss klassi, is-sugġetti mgħallma kienu f'tit u numru żgħir kienu jattendu.

Paul Farrugia

1 *Ara Acta Iuratorum et Consilii Civitas et Insulae Maltae*, Godfrey Wettinger (Edtor), Palermo 1993, p 404 u p 525.

2 *Synodus Melitensis, Fratres D. Cocco Palmerio, 1703*, p.112.

3 Arkivji Kurja, Suppliki 1714-41.

4 Arkivji Kurja, Suppliki 1714-41.

5 *Vista Pastorali ta' Paulus Alferan de Bussan, 1729*.

